



ပြည်ထောင်စုသမ္မတ မြန်မာနိုင်ငံတော်ပြန်တမ်း

အပိုင်း (၁)

ပိုးသတ်ဆေးဥပဒေ (မူကြမ်း)



၁၃၇၇ ခုနှစ်၊ တော်သလင်းလဆန်း (၅)ရက်
(၂၀၁၅ ခုနှစ်၊ စက်တင်ဘာလ (၁၈)ရက်)

ပြည်ထောင်စုသမ္မတမြန်မာနိုင်ငံတော်

ပြည်ထောင်စုလွှတ်တော်ရုံး
အမိန့်ကြော်ငြာစာအမှတ် (၈၆/၂၀၁၅)၁၃၇၇ ခုနှစ်၊ ပထမဝါဆိုလဆန်း ၁၃ ရက်
(၂၀၁၅ ခုနှစ်၊ ဇူလိုင်လ ၂၉ ရက်)**ပိုးသတ်ဆေးဥပဒေကြမ်း ထုတ်ပြန်ကြေညာခြင်း**

ပြည်ထောင်စုအစိုးရအဖွဲ့မှ ပြည်ထောင်စုလွှတ်တော်သို့ ပေးပို့လာသော ပိုးသတ်ဆေးဥပဒေကြမ်း အား ပြည်ထောင်စုလွှတ်တော်ဆိုင်ရာ နည်းဥပဒေ ၇၉ အရ ထုတ်ပြန် ကြေညာအပ်ပါသည်။

(ပုံ) ကျော်စိုး၊
ညွှန်ကြားရေးမှူးချုပ်၊
ပြည်ထောင်စုလွှတ်တော်ရုံး။

ပိုးသတ်ဆေးဥပဒေ (မူကြမ်း)

(၂၀၁၅ ခုနှစ်၊ ပြည်ထောင်စုလွှတ်တော်ဥပဒေအမှတ် ၈၆)
၁၃၇၇ ခုနှစ်၊ လ ရက်
(၂၀၁၅ ခုနှစ်၊ လ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)**အမည်နှင့် အဓိပ္ပာယ်ဖော်ပြချက်**

- ၁။ ဤဥပဒေကို ပိုးသတ်ဆေးဥပဒေဟု ခေါ်တွင်စေရမည်။
- ၂။ ဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
- (က) ပိုးဆိုသည်မှာ သီးနှံ၊ ရိက္ခာ၊ လူ၊ တိရစ္ဆာန်နှင့် အခြားပစ္စည်းများကို နှောင့်ယှက်သော သို့မဟုတ် ဖျက်ဆီးသောပိုးကောင်များ၊ မွှားကောင်များနှင့်အပင်ရောဂါပိုးများကို ဆိုသည်။ ယင်းစကားရပ်တွင် အပင်များကို နှောင့်ယှက်ဖျက်ဆီးသော ကြွက်၊ ပွေး၊ ခရု၊ ပေါင်းပင် စသည်တို့လည်း ပါဝင်သည်။
- (ခ) ပိုးသတ်ဆေးဆိုသည်မှာ ပိုးများကိုကာကွယ်နိုင်ရန်နှင့် အသုံးပြုသော အဏုဇီဝပိုးသတ်ဆေး၊ ပေါင်းသတ်ဆေး၊ ပိုးများ၏ကြီးထွားမှုကို ထိန်းချုပ်ရန်အသုံးပြုသော ဓာတုပစ္စည်း၊ စိုက်ပျိုးသီးနှံများ ကြီးထွားစေရန်နှင့် ယင်းသီးနှံများ၏ကြီးထွားမှုကို ထိန်းချုပ်ရန်အသုံးပြုသော ဓာတုပစ္စည်းများ ပါဝင်သော ဟော်မုန်းဆေး၊ ရွက်ကြောဆေး၊ ရွက်ခြောက်ဆေး၊ အသီးခြေဆေး၊ အသီးမရင့်မီကြောကျခြင်းမှ ကာကွယ်ဆေး၊ မရိတ်သိမ်းမီတွင်ဖြစ်စေ၊ ရိတ်သိမ်းပြီးချိန်တွင်ဖြစ်စေ၊ သို့လျှောက်ရာတွင် ဖြစ်စေ၊ သယ်ယူပို့ဆောင်ရာတွင်ဖြစ်စေ သီးနှံမပျက်စီးရေးအတွက်ကာကွယ်သည့် ဓာတုဆေးနှင့် ပိုးသေစေရန်အသုံးပြုသောဓာတုဆေးများကို ဆိုသည်။
- (ဂ) အဆိပ်ရိပ်ပစ္စည်းဆိုသည်မှာ ပိုးသတ်ဆေးတွင်ပါဝင်သော အန္တရာယ်ဖြစ်စေသည့် သို့မဟုတ် အဆိပ်သင့်စေသည့် ဓာတုပစ္စည်းတစ်မျိုးမျိုးကို ဆိုသည်။
- (ဃ) တံဆိပ်ဆိုသည်မှာ ပိုးသတ်ဆေးထည့်သွင်းထားသည့်ပစ္စည်းတွင်ဖြစ်စေ၊ ထုပ်ပိုးထားသည့်ပစ္စည်းတွင် ဖြစ်စေ ကပ်ထားသော သို့မဟုတ် ချိတ်ဆွဲထားသော ပုံနှိပ်ထားသည့်အညွှန်းစာနှင့်အမှတ်အသားကို ဆိုသည်။
- (င) မှတ်ပုံတင်အဖွဲ့ဆိုသည်မှာ ဤဥပဒေအရ ဝန်ကြီးဌာနကဖွဲ့စည်းသော ပိုးသတ်ဆေးမှတ်ပုံတင် အဖွဲ့ကို ဆိုသည်။

- (စ) ပိုးသတ်ဆေးနည်းပညာကော်မတီဆိုသည်မှာ ဤဥပဒေအရ မှတ်ပုံတင်အဖွဲ့က ဖွဲ့စည်းသော ကော်မတီကို ဆိုသည်။
- (ဆ) စမ်းသပ်သုံးစွဲခွင့်မှတ်ပုံတင်လက်မှတ်ဆိုသည်မှာ မှတ်ပုံတင်အဖွဲ့က သတ်မှတ်ထားသည့် နယ်မြေအတွင်း ပိုးသတ်ဆေး၏ ထိရောက်မှုကိုလည်းကောင်း၊ စိုက်ပျိုးစနစ်နှင့်သင့်လျော်သည့် သုံးစွဲမှုနည်းလမ်းကိုလည်းကောင်း သတ်မှတ်နိုင်ရန် နှစ်နှစ်ကာလအတွင်း စမ်းသပ်သုံးစွဲခွင့်ပြုကြောင်း ဤဥပဒေအရ ထုတ်ပေးသောလက်မှတ်ကို ဆိုသည်။
- (ဇ) ယာယီသုံးစွဲခွင့်မှတ်ပုံတင်လက်မှတ်ဆိုသည်မှာ မှတ်ပုံတင်အဖွဲ့က သီးနှံအလိုက် ပိုးသတ်ဆေးအညွှန်းစာပါအတိုင်း ငါးနှစ်ကာလအတွင်း သုံးစွဲခွင့်ပြုကြောင်း ဤဥပဒေအရ ထုတ်ပေးသော လက်မှတ်ကို ဆိုသည်။
- (ဈ) အပြည့်အဝသုံးစွဲခွင့်မှတ်ပုံတင်လက်မှတ်ဆိုသည်မှာ မှတ်ပုံတင်အဖွဲ့က သီးနှံအလိုက် ပိုးသတ်ဆေးအညွှန်းစာပါအတိုင်း ၁၀ နှစ်ကာလအတွင်း သုံးစွဲခွင့်ပြုကြောင်း ဤဥပဒေအရ ထုတ်ပေးသော လက်မှတ်ကို ဆိုသည်။
- (ည) အထူးသုံးစွဲခွင့်မှတ်ပုံတင်လက်မှတ်ဆိုသည်မှာ မှတ်ပုံတင်အဖွဲ့က မမျှော်လင့်သော ပိုးများကျရောက်ခြင်းမှ ကာကွယ်ရန် သတ်မှတ်ထားသည့် ပိုးသတ်ဆေးကို တစ်နှစ်ကာလအတွင်းအရေးပေါ်သုံးစွဲခွင့်ပြုကြောင်း ဤဥပဒေအရထုတ်ပေးသောလက်မှတ်ကို ဆိုသည်။
- (ဋ) ဝန်ကြီးဌာနဆိုသည်မှာ လယ်ယာစိုက်ပျိုးရေးနှင့်ဆည်မြောင်းဝန်ကြီးဌာနကို ဆိုသည်။
- (ဌ) ဝန်ကြီးဆိုသည်မှာ လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန ပြည်ထောင်စုဝန်ကြီးကို ဆိုသည်။
- (ဍ) ဦးစီးဌာနဆိုသည်မှာ လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန စိုက်ပျိုးရေးဦးစီးဌာနကို ဆိုသည်။
- (ဎ) ညွှန်ကြားရေးမှူးချုပ်ဆိုသည်မှာ စိုက်ပျိုးရေးဦးစီးဌာန ညွှန်ကြားရေးမှူးချုပ်ကို ဆိုသည်။
- (ဏ) ဦးစီးမှူးဆိုသည်မှာ စိုက်ပျိုးရေးဦးစီးဌာန၊ တိုင်းဒေသကြီး သို့မဟုတ် ပြည်နယ်၊ ခရိုင်နှင့် မြို့နယ် ဦးစီးမှူးတို့ကို ဆိုသည်။
- (တ) စစ်ဆေးရေးမှူးဆိုသည်မှာ ဤဥပဒေပါပြဋ္ဌာန်းချက်များနှင့်အညီ ပိုးသတ်ဆေးသုံးစွဲမှုနှင့် ရောင်းချမှုမှန်မမှန်၊ ပိုးသတ်ဆေးကို အန္တရာယ်ကင်းရှင်းစွာ သုံးစွဲခြင်း ရှိမရှိနှင့်ပိုးသတ်ဆေးတွင် ပါဝင်ရမည့် အဆိပ်ရာခိုင်နှုန်း ပြည့်မီခြင်းရှိမရှိတို့ကိုစစ်ဆေးနိုင်ရန် ညွှန်ကြားရေးမှူးချုပ်ကတာဝန်ပေးအပ်သည့် စိုက်ပျိုးရေးဦးစီးဌာနဝန်ထမ်းကို ဆိုသည်။
- (ထ) လိုင်စင်ဆိုသည်မှာ ဤဥပဒေအရ ပိုးသတ်ဆေးနှင့် စပ်လျဉ်း၍ လုပ်ကိုင်ဆောင်ရွက်ရန် ညွှန်ကြားရေးမှူးချုပ် သို့မဟုတ် သက်ဆိုင်ရာခရိုင်ဦးစီးမှူးက ထုတ်ပေးသော ခွင့်ပြုမိန့်ကို ဆိုသည်။
- (ဒ) ပိုးသတ်ဆေးကိုင်တွယ်သုံးစွဲခွင့်လက်မှတ်ရသူဆိုသည်မှာ အဆိပ်အတောက်ပြင်းထန်သည့် ပိုးသတ်ဆေးကို သုံးစွဲရာတွင် ကျွမ်းကျင်စွာကိုင်တွယ်သုံးစွဲနိုင်သူဖြစ်ကြောင်း ဦးစီးဌာနက အသိအမှတ်ပြုလက်မှတ်ထုတ်ပေးထားသူကို ဆိုသည်။

အခန်း (၂)
မှတ်ပုံတင်အဖွဲ့ဖွဲ့စည်းခြင်း

၃။ ဝန်ကြီးဌာနသည် -

- (က) လယ်ယာစိုက်ပျိုးရေးနှင့်ဆည်မြောင်းဝန်ကြီးဌာန ဒုတိယဝန်ကြီးက ဥက္ကဋ္ဌအဖြစ်လည်းကောင်း၊ စိုက်ပျိုးရေးဦးစီးဌာန ညွှန်ကြားရေးမှူးချုပ်က အတွင်းရေးမှူးအဖြစ်လည်းကောင်း၊ သီးနှံကာကွယ်ရေးဌာနခွဲ ညွှန်ကြားရေးမှူးက တွဲဖက်အတွင်းရေးမှူးအဖြစ်လည်းကောင်း၊ သက်ဆိုင်ရာ

အစိုးရဌာန၊ အဖွဲ့အစည်းများ၏ အကြီးအကဲများနှင့် ကျွမ်းကျင်သူပညာရှင်များက အဖွဲ့ဝင်များ အဖြစ်လည်းကောင်း ပါဝင်သော ပိုးသတ်ဆေးမှတ်ပုံတင်အဖွဲ့ကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ဖွဲ့စည်းရမည်။

(ခ) ပုဒ်မခွဲ (က) အရ ဖွဲ့စည်းသော မှတ်ပုံတင်အဖွဲ့ကို အခါအားလျော်စွာ ပြင်ဆင်ဖွဲ့စည်းနိုင်သည်။

၄။ မှတ်ပုံတင်အဖွဲ့၏ ရုံးလုပ်ငန်းများကို ဦးစီးဌာနက ဆောင်ရွက်ပေးရမည်။

အခန်း (၃)

မှတ်ပုံတင်အဖွဲ့၏ တာဝန်နှင့်လုပ်ပိုင်ခွင့်များ

၅။ မှတ်ပုံတင်အဖွဲ့သည် ပုဒ်မ ၁၄၊ ပုဒ်မခွဲ (က) အရ လျှောက်လွှာနှင့်အတူ ပူးတွဲတင်ပြသည့် ပိုးသတ်ဆေး သို့မဟုတ် အဆိပ်ရိပ်စွည်းကို အညွှန်းစာပါအတိုင်း အဆိပ်ရိပ်စွည်းရာခိုင်နှုန်းပြည့်မီစွာ ပါဝင်ခြင်း ရှိ မရှိ ဓာတ်ခွဲစစ်ဆေးခြင်းနှင့်ပိုးကို နှိမ်နင်းရာတွင်ထိရောက်မှုရှိမရှိ စိုက်ခင်းတွင်လက်တွေ့စမ်းသပ်ခြင်းပြုရန် ဦးစီးဌာနအား ညွှန်ကြားရမည်။

၆။ မှတ်ပုံတင်အဖွဲ့သည် အောက်ပါအချက်တစ်ရပ်ရပ်ပေါ်ပေါက်ကြောင်းတွေ့ရှိသော မှတ်ပုံတင်ခွင့် ရရှိထားသည့် ပိုးသတ်ဆေး သို့မဟုတ် အဆိပ်ရိပ်စွည်းကို သုံးစွဲခြင်းမပြုရန် တားမြစ်ခြင်း သို့မဟုတ် မှတ်ပုံတင်ကို ပြန်လည်ရုပ်သိမ်းခြင်းပြုနိုင်သည် -

- (က) ပြည်ပမှသော်လည်းကောင်း၊ ပြည်တွင်းမှသော်လည်းကောင်းရရှိသည့် အချက်အလက်များအရ ပိုးသတ်ဆေးသည် လူ၊ တိရစ္ဆာန်၊ သီးနှံနှင့်ပတ်ဝန်းကျင်ကို အန္တရာယ်ဖြစ်စေနိုင်ခြင်း၊
- (ခ) ပိုးသတ်ဆေးကို ထပ်မံစစ်ဆေးရာတွင် လျှောက်ထားစဉ်ကတင်ပြခဲ့သော ဓာတ်ခွဲစစ်ဆေးထားသည့် အဆိပ်ရာခိုင်နှုန်းပြည့်မီမှုမရှိကြောင်း သို့မဟုတ် အရည်အသွေး ပြည့်မီမှုမရှိကြောင်း စစ်ဆေး တွေ့ရှိခြင်း၊
- (ဂ) ပိုးသတ်ဆေး သို့မဟုတ် အဆိပ်ရိပ်စွည်းထုတ်လုပ်သော ပြည်ပကုမ္ပဏီကဖြစ်စေ၊ ပြည်တွင်းတွင် ပိုးသတ်ဆေးဖော်စပ်ရောင်းချသူကဖြစ်စေ ဆက်လက်သုံးစွဲခြင်းမပြုရန် အကြောင်းကြားခြင်း။

၇။ မှတ်ပုံတင်အဖွဲ့သည် တရားမဝင်တင်သွင်းသော ပိုးသတ်ဆေး သို့မဟုတ် အဆိပ်ရိပ်စွည်းကို စစ်ဆေး တွေ့ရှိပါက ဤဥပဒေနှင့်အညီ ဆောင်ရွက်ရမည်။

၈။ မှတ်ပုံတင်အဖွဲ့သည် ပိုးကျရောက်မှုကို ကာကွယ်နှိမ်နင်းနိုင်ရန် ပိုးသတ်ဆေးနှင့် စပ်လျဉ်း၍ ပုဒ်မ ၁၃ ပါ အထူးသုံးစွဲခွင့် မှတ်ပုံတင်လက်မှတ်ထုတ်ပေးနိုင်သည်။

၉။ မှတ်ပုံတင်အဖွဲ့သည် အပြည်ပြည်ဆိုင်ရာ အကြံပြုချက်များအပေါ် အခြေပြု၍ ပိုးသတ်ဆေးများ ဖော်စပ်ထုတ်လုပ်ခြင်း၊ ကိုင်တွယ်သုံးစွဲခြင်း၊ သယ်ယူပို့ဆောင်ခြင်း၊ သိုလှောင်ခြင်း၊ ရောင်းချခြင်းတို့တွင် အန္တရာယ်ကင်းရှင်းရေးအတွက်လည်းကောင်း၊ အသုံးမပြုဘဲ ကြာရှည်စွာသိုလှောင်ထားသော နှစ်လွန် ပိုးသတ်ဆေးများသည် သက်ရှိအားလုံးနှင့်ပတ်ဝန်းကျင်ကို အန္တရာယ်ဖြစ်စေနိုင်သဖြင့် ဓာတ်ခွဲစစ်ဆေးပြီး စနစ်တကျ ဖျက်ဆီးရေးအတွက်လည်းကောင်း ညွှန်ကြားချက်များထုတ်ပြန်နိုင်သည်။

၁၀။ မှတ်ပုံတင်အဖွဲ့သည် ပုဒ်မ ၅ အရ ဆောင်ရွက်သော ပိုးသတ်ဆေးဓာတ်ခွဲခြင်းနှင့် စိုက်ခင်းတွင် လက်တွေ့စမ်းသပ်ခြင်းတို့နှင့်စပ်လျဉ်း၍ ဦးစီးဌာနအား ကျွမ်းကျင်သူများ၏ အကြံဉာဏ်ကို ရယူရန်ခွင့်ပြု နိုင်သည်။

၁၁။ မှတ်ပုံတင်အဖွဲ့သည် ပြည်ပမှလည်းကောင်း၊ ပြည်တွင်းမှလည်းကောင်း၊ မှတ်ပုံတင်ခွင့်ရရှိရန် လျှောက်ထားသော ပိုးသတ်ဆေး သို့မဟုတ် အဆိပ်ရိပ်စွည်း၏ နည်းပညာအချက်အလက်များကို သက်ဆိုင်သူ၏ မူပိုင်အဖြစ် လျှို့ဝှက်ထားရမည်။

၁၂။ မှတ်ပုံတင်အဖွဲ့သည် -

- (က) စိုက်ပျိုးရေးဦးစီးဌာနညွှန်ကြားရေးမှူးချုပ်က ဥက္ကဋ္ဌအဖြစ်လည်းကောင်း၊ သီးနှံကာကွယ်ရေးဌာနခွဲညွှန်ကြားရေးမှူးက အတွင်းရေးမှူးအဖြစ်လည်းကောင်း၊ သက်ဆိုင်ရာအစိုးရဌာနအဖွဲ့အစည်းများ၏ ကျွမ်းကျင်သူပညာရှင်များက အဖွဲ့ဝင်များအဖြစ်လည်းကောင်းပါဝင်သော ပိုးသတ်ဆေးနည်းပညာကော်မတီကို ဝန်ကြီးဌာန၏သဘောတူညီချက်ဖြင့်ဖွဲ့စည်းပြီး လုပ်ငန်းတာဝန်များကိုသတ်မှတ်ရမည်။
- (ခ) ပုဒ်မခွဲ (က) အရ ဖွဲ့စည်းထားသော ပိုးသတ်ဆေးနည်းပညာကော်မတီကို ဝန်ကြီးဌာန၏ သဘောတူညီချက်ဖြင့် အခါအားလျော်စွာ ပြင်ဆင်ဖွဲ့စည်းနိုင်သည်။
- (ဂ) မိမိ၏ လုပ်ငန်းတာဝန်များကို ထိရောက်စွာဆောင်ရွက်နိုင်ရန်နှင့် ပိုးသတ်ဆေးနည်းပညာကော်မတီကို အထောက်အကူပြုနိုင်ရန် လိုအပ်သောလုပ်ငန်းအဖွဲ့များကို ဖွဲ့စည်းပြီး ယင်းတို့၏ လုပ်ငန်းတာဝန်များကို သတ်မှတ်နိုင်သည်။

အခန်း (၄)

မှတ်ပုံတင်လျှောက်ထားခြင်းနှင့် အခွန်အခပေးဆောင်ခြင်း

၁၃။ ပိုးသတ်ဆေး သို့မဟုတ် အဆိပ်ရိပစ္စည်းကို ပြည်ပမှတင်သွင်းခြင်း သို့မဟုတ် ပြည်ပသို့တင်ပို့ခြင်း ပြုလုပ်လိုသူသည် အောက်ဖော်ပြပါ မှတ်ပုံတင်လက်မှတ်တစ်မျိုးမျိုး ရရှိရေးအတွက် မှတ်ပုံတင်အဖွဲ့သို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည် -

- (က) စမ်းသပ်သုံးစွဲခွင့်မှတ်ပုံတင်လက်မှတ်၊
- (ခ) ယာယီသုံးစွဲခွင့်မှတ်ပုံတင်လက်မှတ်၊
- (ဂ) အပြည့်အဝသုံးစွဲခွင့်မှတ်ပုံတင်လက်မှတ်၊
- (ဃ) အထူးသုံးစွဲခွင့်မှတ်ပုံတင်လက်မှတ်။

၁၄။ ပုဒ်မ ၁၃ ပါ မှတ်ပုံတင်လက်မှတ်တစ်မျိုးမျိုးရရှိရန် လျှောက်ထားသူသည် -

- (က) လျှောက်လွှာနှင့်အတူ ပိုးသတ်ဆေး သို့မဟုတ် အဆိပ်ရိပစ္စည်း၏ နမူနာကို ဓာတ်ခွဲစစ်ဆေးသည့် နည်းလမ်း၊ ဓာတ်ခွဲစစ်ဆေးတွေ့ရှိမှုထောက်ခံချက်၊ သုံးစွဲရန်အညွှန်းတို့နှင့်အတူ သတ်မှတ် ထုထည် သို့မဟုတ် သတ်မှတ်အလေးချိန်တို့ကို မှတ်ပုံတင်အဖွဲ့သို့ ပူးတွဲတင်ပြရမည်။
- (ခ) သတ်မှတ်သည့် မှတ်ပုံတင်ခနှင့် ဓာတ်ခွဲစမ်းသပ်ခတို့ကို မြန်မာကျပ်ငွေဖြင့်ပေးဆောင်ရမည်။

၁၅။ ပိုးသတ်ဆေး သို့မဟုတ် အဆိပ်ရိပစ္စည်းကို ပြည်ပမှတင်သွင်းခြင်း သို့မဟုတ် ပြည်ပသို့တင်ပို့ခြင်း အတွက် မှတ်ပုံတင်လက်မှတ်တစ်မျိုးမျိုးရရှိရန် လျှောက်ထားသောလျှောက်လွှာကို မှတ်ပုံတင်အဖွဲ့ကစိစစ်ပြီး မှတ်ပုံတင်ရန်ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။

အခန်း (၅)

လိုင်စင်လျှောက်ထားခြင်းနှင့် အခွန်အခပေးဆောင်ခြင်း

၁၆။ လိုင်စင်လျှောက်ထားသူသည် -

- (က) ပြည်ပမှတင်သွင်းသောအဆိပ်ရိပစ္စည်းကို ပြည်တွင်းတွင် ပိုးသတ်ဆေးအဖြစ်ဖော်စပ်ရောင်းချသည့် လုပ်ငန်းလုပ်ကိုင်လိုပါက လိုင်စင်ရရှိရေးအတွက် ဦးစီးဌာနသို့ သတ်မှတ်ထားသောလျှောက်လွှာ ပုံစံဖြင့် လျှောက်ထားရမည်။
- (ခ) ပြည်ပမှတင်သွင်းသည့် ပိုးသတ်ဆေးကို ပြည်တွင်းတွင် ပြန်လည်ထုပ်ပိုးရောင်းချသည့်လုပ်ငန်း လုပ်ကိုင်လိုပါက လိုင်စင်ရရှိရေးအတွက် ဦးစီးဌာနသို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။

- (ဂ) ပုဒ်မခွဲ (က) သို့မဟုတ် (ခ) အရ လျှောက်ထားခြင်းမှအပ ပိုးသတ်ဆေးကို လက်လီလက်ကား ရောင်းချလိုပါက သက်ဆိုင်ရာခရိုင်ဦးစီးမှူးထံ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။
- (ဃ) ပုဒ်မခွဲ (က)၊ (ခ) နှင့် (ဂ) တို့အရ လျှောက်ထားရာတွင် သတ်မှတ်ထားသော လိုင်စင်ခကို သတ်မှတ်ထားသည့် နည်းလမ်းအတိုင်း ပေးဆောင်ရမည်။
- (င) တိုင်းဒေသကြီး/ပြည်နယ်များတွင် ဖွင့်လှစ်သည့်ပိုးသတ်ဆေးများ ကိုင်တွယ်သုံးစွဲခြင်း၊ လက်လီ လက်ကားရောင်းချခြင်းတို့နှင့်စပ်လျဉ်း၍ အန္တရာယ်ကင်းစေရန် စနစ်တကျကိုင်တွယ်သုံးစွဲမှု သင်တန်းများကို တက်ရောက်ပြီး ပိုးသတ်ဆေးကိုင်တွယ် သုံးစွဲခွင့်လက်မှတ်ရသူ ဖြစ်ရမည်။

၁၇။ ညွှန်ကြားရေးမှူးချုပ်သည် -

- (က) ပုဒ်မ ၁၆ (က) နှင့် ၁၆ (ခ) တို့အရ လျှောက်ထားသော လျှောက်လွှာများနှင့် စပ်လျဉ်း၍ လိုင်စင်ထုတ်ပေးခြင်း သို့မဟုတ် လိုင်စင်ထုတ်ပေးရန် ငြင်းပယ်ခြင်း ပြုနိုင်သည်။
- (ခ) လိုင်စင်ထုတ်ပေးခြင်းနှင့်စပ်လျဉ်း၍ စီမံခန့်ခွဲရေးဆိုင်ရာပြစ်ဒဏ်များ ချမှတ်နိုင်သည်။
- (ဂ) သီးနှံများတွင် ပိုးသတ်ဆေးစမ်းသပ်သုံးစွဲသည့်ကိစ္စနှင့် စပ်လျဉ်း၍ဖြစ်စေ၊ ပိုးသတ်ဆေး ရောင်းချသည့် ကိစ္စနှင့်စပ်လျဉ်း၍ဖြစ်စေ ဦးစီးမှူးများအား အခါအားလျော်စွာ လိုအပ်သလို ညွှန်ကြားနိုင်သည်။
- (ဃ) ပုဒ်မခွဲ (က) (ခ) (ဂ) ပါ ညွှန်ကြားရေးမှူးချုပ်၏ လုပ်ငန်းတာဝန်များနှင့်စပ်လျဉ်း၍ စိုက်ပျိုးရေး ဦးစီးဌာနမှသင့်လျော်သောအရာရှိများကို လွှဲအပ်၍ဆောင်ရွက်ခွင့်ပြုနိုင်သည်။

အခန်း (၆)

ဦးစီးမှူး၏တာဝန်နှင့်လုပ်ပိုင်ခွင့်များ

၁၈။ တိုင်းဒေသကြီး သို့မဟုတ် ပြည်နယ်ဦးစီးမှူးသည် -

- (က) မိမိကြီးကြပ်ကွပ်ကဲရသော ခရိုင်နှင့်မြို့နယ်များအတွင်း ပိုးသတ်ဆေးကိုင်တွယ်သုံးစွဲမှု၊ သိုလှောင်မှု နှင့်စပ်လျဉ်း၍ ခရိုင်ဦးစီးမှူးနှင့် မြို့နယ်ဦးစီးမှူးများ ဆောင်ရွက်ချက်များကို အခါအားလျော်စွာ စစ်ဆေးခြင်း၊ ကြီးကြပ်ခြင်းပြုလုပ်ရမည်။
- (ခ) ညွှန်ကြားရေးမှူးချုပ်က အခါအားလျော်စွာပေးအပ်သောတာဝန်များကို ဆောင်ရွက်ရမည်။

၁၉။ ခရိုင်ဦးစီးမှူးသည် -

- (က) ပုဒ်မ ၁၆ (ဂ) အရ လျှောက်ထားသောလျှောက်လွှာနှင့်စပ်လျဉ်း၍ စိစစ်ပြီး လိုင်စင်ထုတ်ပေးခြင်း သို့မဟုတ် လိုင်စင်ထုတ်ပေးရန် ငြင်းပယ်ခြင်း ပြုနိုင်သည်။
- (ခ) လိုင်စင်ထုတ်ပေးခြင်းနှင့်စပ်လျဉ်း၍ စီမံခန့်ခွဲရေးဆိုင်ရာ ပြစ်ဒဏ်များချမှတ်နိုင်သည်။
- (ဂ) ပိုးသတ်ဆေးသုံးစွဲသူသည် သုံးစွဲပြီးသော ပိုးသတ်ဆေးဘူးအခွံနှင့် ထုပ်ပိုးပစ္စည်းများကို မှတ်ပုံတင် အဖွဲ့ သို့မဟုတ် ညွှန်ကြားရေးမှူးချုပ်က ညွှန်ကြားထားသည့်အတိုင်း လိုက်နာခြင်းရှိမရှိ စစ်ဆေးရန် မြို့နယ်ဦးစီးမှူးအား တာဝန်ပေးအပ်ရမည်။
- (ဃ) ဦးစီးဌာနက အခါအားလျော်စွာပေးအပ်သော တာဝန်များကို ဆောင်ရွက်ရမည်။
- (င) မြို့နယ်ဦးစီးမှူးနှင့် စစ်ဆေးရေးမှူးများ၏ ဆောင်ရွက်ချက်များကို အခါအားလျော်စွာ စစ်ဆေးခြင်း၊ ကြီးကြပ်ခြင်းတို့ ဆောင်ရွက်ရမည်။

၂၀။ မြို့နယ်ဦးစီးမှူးသည် -

- (က) မိမိမြို့နယ်အတွင်းရှိ ပိုးသတ်ဆေးရောင်းချသူများလက်ဝယ်ရှိ ပိုးသတ်ဆေးများကို စစ်ဆေးခြင်း၊ နမူနာရယူခြင်း ပြုနိုင်သည်။

- (ခ) ပိုးသတ်ဆေးကိုလိုင်စင်ပါစည်းကမ်းချက်နှင့်အညီမဟုတ်ဘဲ ရောင်းချခြင်းကိုစစ်ဆေးတွေ့ရှိပါက စီမံခန့်ခွဲရေးနည်းလမ်းအရ အရေးယူနိုင်ရန် သက်ဆိုင်ရာခရိုင်ဦးစီးမှူးထံ တင်ပြရမည်။
- (ဂ) မှတ်ပုံတင်အဖွဲ့ကဖြစ်စေ၊ ညွှန်ကြားရေးမှူးချုပ်ကဖြစ်စေ ပိုးသတ်ဆေး၏ ထိရောက်မှုနှင့်ကာကွယ် နှိမ်နင်းနိုင်မှုစွမ်းအားကို မိမိမြို့နယ်အတွင်းစမ်းသပ်ရန် ညွှန်ကြားသည့် လုပ်ငန်းတွင် ကိုယ်တိုင် ကြီးကြပ်ဆောင်ရွက်ရမည်။
- (ဃ) စစ်ဆေးရေးမှူး၏ ဆောင်ရွက်ချက်များကို အခါအားလျော်စွာစစ်ဆေးခြင်း၊ ကြီးကြပ်ခြင်း ပြုလုပ်ရမည်။

အခန်း (၇)

မှတ်ပုံတင်ရရှိသူ၏ တာဝန်နှင့် လုပ်ပိုင်ခွင့်များ

- ၂၁။ ပိုးသတ်ဆေး သို့မဟုတ် အဆိပ်ရှိပစ္စည်းကို ပြည်ပမှတင်သွင်းခွင့်၊ ပြည်ပသို့တင်ပို့ခွင့်ရရှိသူသည်-
- (က) မှတ်ပုံတင် လက်မှတ်ပါသက်တမ်းနှင့်အညီ လုပ်ကိုင်ဆောင်ရွက်ခွင့်ရှိသည်။
 - (ခ) ပေးဆောင်ရန်ရှိသော မှတ်ပုံတင်ခနှင့် ဓာတ်ခွဲစမ်းသပ်ခတို့ကို ပေးဆောင်ပြီး ဖြစ်ရမည်။
 - (ဂ) မှတ်ပုံတင်လက်မှတ်တွင် ဖော်ပြပါရှိသော စည်းကမ်းချက်များကို လိုက်နာရမည်။
 - (ဃ) မှတ်ပုံတင်အဖွဲ့က အခါအားလျော်စွာ ထုတ်ပြန်သောအမိန့်၊ ညွှန်ကြားချက်များကို လိုက်နာရမည်။
 - (င) ပြည်ပမှတင်သွင်းခွင့်၊ ပြည်ပသို့ တင်ပို့ခွင့်နှင့် စပ်လျဉ်း၍ မှတ်ပုံတင်အဖွဲ့ထံမှ တင်သွင်းခွင့် ထောက်ခံချက်ရယူပြီးနောက် ကုန်သွယ်ရေးညွှန်ကြားမှုဦးစီးဌာန၏ ခွင့်ပြုချက်ရယူရမည်။
 - (စ) မှတ်ပုံတင်သက်တမ်းကုန်ဆုံးပြီးနောက် ဆက်လက်လုပ်ကိုင်လိုလျှင် သက်တမ်းမကုန်ဆုံးမီ ရက်ပေါင်း ၃၀ ကြိုတင်၍ မှတ်ပုံတင်အဖွဲ့သို့ သက်တမ်းတိုးမြှင့်ပေးရန် လျှောက်ထားရမည်။

အခန်း (၈)

ပိုးသတ်ဆေး ဖော်စပ်ရောင်းချခွင့်နှင့် ပြန်လည်ထုပ်ပိုးရောင်းချခွင့် လိုင်စင်ရရှိသူ၏ တာဝန်နှင့်လုပ်ပိုင်ခွင့်များ

- ၂၂။ ပိုးသတ်ဆေး ဖော်စပ်ရောင်းချခွင့်နှင့် ပြန်လည်ထုပ်ပိုးရောင်းချခွင့် လိုင်စင်ရရှိသူသည် -
- (က) လိုင်စင်ပါသက်တမ်းနှင့်အညီ လုပ်ကိုင်ဆောင်ရွက်ခွင့်ရှိသည်။
 - (ခ) ပေးဆောင်ရန်ရှိသော လိုင်စင်ခနှင့် ဓာတ်ခွဲစမ်းသပ်ခတို့ကို ပေးဆောင်ပြီး ဖြစ်ရမည်။
 - (ဂ) လိုင်စင်လျှောက်ထားစဉ်ကတင်ပြခဲ့သည့် အဆိပ်ရှိပစ္စည်းပါဝင်မှုရာခိုင်နှုန်းအတိုင်း ပြည့်မီအောင် ဖော်စပ်ရမည်။
 - (ဃ) ဖော်စပ်သည့်ပိုးသတ်ဆေးအတွက် သုံးစွဲရန်အညွှန်းစာတွင် ပိုးသတ်ဆေးအမျိုးအမည်၊ ကာကွယ် နှိမ်နင်းနိုင်သောပိုးများ၊ အဆိပ်သင့်နိုင်မှုအဆင့်အတန်း၊ အသုံးပြုရမည့်ဆေးနှုန်းထားတို့အပြင် အဆိပ်သင့်နိုင်မှုအန္တရာယ်မှ ကင်းရှင်းရန် နည်းလမ်းများကိုလည်း ဖော်ပြရမည်။
 - (င) ပိုးသတ်ဆေးထည့်သွင်းထားသည့်ဘူး၊ ပုလင်း သို့မဟုတ် အထုပ်များပေါ်တွင် လိုင်စင်လျှောက်ထား စဉ်က တင်ပြခဲ့သည့် ကုန်အမှတ်တံဆိပ်နှင့် အညွှန်းတံဆိပ်ကို ကပ်ထားရမည်။
 - (စ) လိုင်စင်တွင် ဖော်ပြပါရှိသော စည်းကမ်းချက်များကို လိုက်နာရမည်။
 - (ဆ) ဦးစီးဌာနက အခါအားလျော်စွာထုတ်ပြန်သောအမိန့်၊ ညွှန်ကြားချက်များကို လိုက်နာရမည်။
 - (ဇ) လိုင်စင်သက်တမ်းကုန်ဆုံးပြီးနောက် ဆက်လက်လုပ်ကိုင်လိုလျှင် သက်တမ်းမကုန်ဆုံးမီ ရက်ပေါင်း ၃၀ ကြိုတင်၍ ဦးစီးဌာနသို့ သက်တမ်းတိုးမြှင့်ပေးရန် လျှောက်ထားရမည်။

အခန်း (၉)

ပိုးသတ်ဆေး လက်လီလက်ကားရောင်းချခွင့် လိုင်စင်ရရှိသူ၏ တာဝန်နှင့်လုပ်ပိုင်ခွင့်များ

- ၂၃။ ပိုးသတ်ဆေးလက်လီလက်ကားရောင်းချခွင့် လိုင်စင်ရရှိသူသည် -
 - (က) လိုင်စင်ပါသက်တမ်းနှင့်အညီ လုပ်ကိုင်ဆောင်ရွက်ခွင့်ရှိသည်။
 - (ခ) သတ်မှတ်သော လိုင်စင်ခကို ပေးဆောင်ပြီးဖြစ်ရမည်။
 - (ဂ) လိုင်စင်ကိုဆိုင်တွင် မြင်သာအောင် ချိတ်ဆွဲထားရမည်။
 - (ဃ) ရောင်းချသည့်ပိုးသတ်ဆေးများ၏အာနိသင်ကျဆင်းစေရန် အခြားအရာဝတ္ထုပစ္စည်းတစ်စုံတစ်ရာနှင့် ရောနှောခြင်း၊ ပြုပြင်ခြင်း၊ မမှန်မကန်ကြော်ငြာရောင်းချခြင်း မပြုလုပ်ရ။
 - (င) လိုင်စင်တွင် ဖော်ပြပါရှိသောစည်းကမ်းချက်များကို လိုက်နာရမည်။
 - (စ) စစ်ဆေးရေးမှူး သို့မဟုတ် ဦးစီးမှူးက အခါအားလျော်စွာ စစ်ဆေးခြင်းကို ခံယူရမည်။
 - (ဆ) ပိုးသတ်ဆေးဝယ်ယူရောင်းချသည့် မှတ်တမ်းများ ထားရှိရမည်။
 - (ဇ) လိုင်စင်သက်တမ်းကုန်ဆုံးပါက ဆက်လက်လုပ်ကိုင်လိုလျှင် သက်တမ်းမကုန်ဆုံးမီ ရက်ပေါင်း ၃၀ ကြိုတင်၍ သက်တမ်းတိုးမြှင့်ပေးရန် သက်ဆိုင်ရာခရိုင်ဦးစီးမှူးထံ လျှောက်ထားရမည်။

အခန်း (၁၀)

ပိုးသတ်ဆေးသုံးစွဲသူ လိုက်နာရမည့် စည်းကမ်းများ

- ၂၄။ ပိုးသတ်ဆေးသုံးစွဲသူသည် -
 - (က) ပိုးသတ်ဆေးအညွှန်းစာပါအတိုင်း လိုက်နာ၍ သုံးစွဲရမည်။
 - (ခ) ဦးစီးဌာနက အခါအားလျော်စွာထုတ်ပြန်သော ပိုးသတ်ဆေးအန္တရာယ်ကင်းရှင်းစွာ ကိုင်တွယ်ခြင်း နည်းလမ်းများအတိုင်း လိုက်နာသုံးစွဲရမည်။
 - (ဂ) ပိုးသတ်ဆေးများကို အစားအသောက်များနှင့်နီးကပ်စွာထားရှိခြင်း၊ ကလေးသူငယ်များ အလွယ်တကူ လက်လှမ်းမီသောနေရာတွင် ထားရှိခြင်းမပြုလုပ်ရ။
 - (ဃ) သုံးစွဲပြီးသော ပိုးသတ်ဆေးဘူးအခွံနှင့် ထုပ်ပိုးပစ္စည်းများကို ဦးစီးဌာန၏ ညွှန်ကြားချက်နှင့်အညီ လိုက်နာဆောင်ရွက်ရမည်။
 - (င) စိုက်ခင်းများတွင်လည်းကောင်း၊ ရိတ်သိမ်းပြီးသီးနှံများကို သိုလှောင်ရာတွင်လည်းကောင်း ပိုးသတ် ဆေးသုံးစွဲခြင်းနှင့်စပ်လျဉ်း၍ ဦးစီးဌာနက အခါအားလျော်စွာ ထုတ်ပြန်သော ပညာပေးလမ်းညွှန်မှု များကို လိုက်နာရမည်။

အခန်း (၁၁)

စစ်ဆေးရေးမှူး၏ တာဝန်နှင့် လုပ်ပိုင်ခွင့်များ

- ၂၅။ စစ်ဆေးရေးမှူးသည် အောက်ပါတာဝန်များကို ဆောင်ရွက်ရမည် -
 - (က) ဤဥပဒေပါ ပြဋ္ဌာန်းချက်များကို လိုက်နာဆောင်ရွက်မှုရှိမရှိ စစ်ဆေးခြင်း၊
 - (ခ) မိမိတာဝန်ခံရသောနယ်မြေအတွင်း၌ဖြစ်စေ၊ သီးခြားတာဝန်ပေးအပ်သည့်နယ်မြေအတွင်း၌ဖြစ်စေ ပိုးသတ်ဆေးရောင်းချသည့်လုပ်ငန်းများနှင့် ပိုးသတ်ဆေးကိုင်တွယ် သုံးစွဲမှုများကို စစ်ဆေးခြင်း၊
 - (ဂ) ဤဥပဒေပါ တားမြစ်ချက်တစ်ရပ်ရပ်ဖောက်ဖျက်ကျူးလွန်သူကို ဤဥပဒေနှင့်အညီအရေးယူရန် တင်ပြခြင်း၊
 - (ဃ) ပိုးသတ်ဆေးဘူး၊ အခွံနှင့် ထုပ်ပိုးပစ္စည်းများ စနစ်တကျစွန့်ပစ်ရေးကို စီမံခန့်ခွဲခြင်း၊

- (င) ပိုးသတ်ဆေးများထုပ်ပိုးပုံ၊ သိုလှောင်ပုံနှင့်ဖြန့်ဖြူးရောင်းချခြင်းတို့သည် လိုင်စင်တွင်ဖော်ပြပါရှိသော စည်းကမ်းချက်များနှင့် ကိုက်ညီမှုရှိမရှိကို စစ်ဆေးခြင်း၊
- (စ) သီးနှံများတွင် ပိုးသတ်ဆေးသုံးစွဲမှုသည် အညွှန်းစာပါစည်းကမ်းချက်များနှင့် ကိုက်ညီမှု ရှိ မရှိ စစ်ဆေးခြင်း၊
- (ဆ) ပိုးသတ်ဆေးဝယ်ယူရောင်းချသည့် မှတ်တမ်းများကို စစ်ဆေးခြင်း၊
- (ဇ) ပိုးသတ်ဆေးများကို စစ်ဆေးရန်အတွက် နမူနာယူခြင်း၊
- (စ၂) လိုင်စင်မရှိဘဲ ပိုးသတ်ဆေးရောင်းချသည့်ကိစ္စကို စစ်ဆေးတွေ့ရှိပါက ခရိုင်ဦးစီးမှူးထံတင်ပြပြီး ယင်းက ညွှန်ကြားသည့်အတိုင်း လိုက်နာဆောင်ရွက်ခြင်း၊
- (ည) ခရိုင်ဦးစီးမှူးက အခါအားလျော်စွာ ပေးအပ်သည့်တာဝန်များကို ဆောင်ရွက်ခြင်း။

အခန်း (၁၂)

စီမံခန့်ခွဲရေးနည်းလမ်းအရအရေးယူခြင်း

၂၆။ ညွှန်ကြားရေးမှူးချုပ်သည် ပုဒ်မ ၂၂ ပါ ပြဋ္ဌာန်းချက်များနှင့်စပ်လျဉ်း၍ လိုင်စင်ပါ စည်းကမ်းချက် တစ်ရပ်ရပ်ကို လိုက်နာဆောင်ရွက်ရန် ပျက်ကွက်သော လိုင်စင်ရရှိသူအား အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည် -

- (က) လိုင်စင်ကို ရုပ်သိမ်းခြင်း သို့မဟုတ် ကာလအကန့်အသတ်ဖြင့် ဆိုင်းငံ့ခြင်း၊
- (ခ) လိုင်စင်ရရှိသူ၏ လက်ဝယ်ရှိပိုးသတ်ဆေးလက်ကျန်ကို သိမ်းယူခြင်း၊ ထုခွဲရောင်းချခြင်း၊
- (ဂ) ဒဏ်ကြေးငွေပေးဆောင်စေ၍ လိုအပ်ချက်များကို ပြုပြင်စေပြီး ဆက်လက်လုပ်ကိုင်ခွင့်ပြုခြင်း။

၂၇။ ခရိုင်ဦးစီးမှူးသည် ပုဒ်မ ၂၃ ပါ လိုင်စင်ပါ ပြဋ္ဌာန်းချက်များနှင့်စပ်လျဉ်း၍ စည်းကမ်းချက်တစ်ရပ်ရပ်ကို လိုက်နာဆောင်ရွက်ရန်ပျက်ကွက်သောလိုင်စင်ရရှိသူအား အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကို ဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည် -

- (က) လိုင်စင်ကို ရုပ်သိမ်းခြင်း သို့မဟုတ် ကာလအကန့်အသတ်ဖြင့် ဆိုင်းငံ့ခြင်း၊
- (ခ) လိုင်စင်ရရှိသူ၏ လက်ဝယ်ရှိ ပိုးသတ်ဆေးလက်ကျန်ကိုသိမ်းယူခြင်း၊ ထုခွဲရောင်းချခြင်း၊
- (ဂ) ဒဏ်ကြေးငွေပေးဆောင်စေ၍ လိုအပ်ချက်များကို ပြုပြင်စေပြီး ဆက်လက်လုပ်ကိုင်ခွင့်ပြုခြင်း။

အခန်း (၁၃)

အယူခံခြင်း

၂၈။ ပုဒ်မ ၂၇ အရ ခရိုင်ဦးစီးမှူးကချမှတ်သည့် အမိန့် သို့မဟုတ် ဆုံးဖြတ်ချက်ကိုမကျေနပ်ပါက ယင်းအမိန့် သို့မဟုတ် ဆုံးဖြတ်ချက်ချသည့်နေ့မှရက်ပေါင်း ၃၀ အတွင်း ညွှန်ကြားရေးမှူးချုပ်ထံ အယူခံဝင်နိုင်သည်။

၂၉။ (က) ပုဒ်မ ၂၆ အရလည်းကောင်း၊ ပုဒ်မ ၂၈ အရလည်းကောင်း ညွှန်ကြားရေးမှူးချုပ်က ချမှတ်သည့် အမိန့် သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့် သို့မဟုတ် ဆုံးဖြတ်ချက် ချမှတ်သည့် နေ့မှ ရက်ပေါင်း ၃၀ အတွင်း ဝန်ကြီးထံ အယူခံဝင်နိုင်သည်။

(ခ) ဝန်ကြီး၏ ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း (၁၄)

တားမြစ်ချက်များ

၃၀။ မည်သူမျှမှတ်ပုံတင်အဖွဲ့ထံမှ တင်သွင်းခွင့်ထောက်ခံချက်နှင့်တင်ပို့ခွင့်ထောက်ခံချက်မပါဘဲနှင့်ဖြစ်စေ၊ မှတ်ပုံတင်လက်မှတ်တစ်မျိုးမျိုးမရှိဘဲနှင့်ဖြစ်စေ၊ ကုန်သွယ်ရေးညွှန်ကြားမှုဦးစီးဌာန၏ ခွင့်ပြုချက်မရှိဘဲနှင့် ဖြစ်စေ ပိုးသတ်ဆေး သို့မဟုတ် အဆိပ်ရိပ်စွည်းကိုပြည်ပမှတင်သွင်းခြင်း၊ ပြည်ပသို့ တင်ပို့ခြင်းမပြုလုပ်ရ။

၃၁။ မည်သူမျှ ပြည်ပမှတင်သွင်းလာသော အဆိပ်ရှိပစ္စည်းကို ပိုးသတ်ဆေးအဖြစ်ဖော်စပ်ရောင်းချသည့် လုပ်ငန်းကို လိုင်စင်မရှိဘဲလုပ်ကိုင်ခြင်း မပြုလုပ်ရ။

၃၂။ မည်သူမျှ လိုင်စင်မရှိဘဲ ပြည်ပမှ ပြည်တွင်းသို့ တင်သွင်းလာသည့် ပိုးသတ်ဆေးကို ပြန်လည်ထုပ်ပိုး ရောင်းချသည့် လုပ်ငန်းလုပ်ကိုင်ခြင်း မပြုလုပ်ရ။

၃၃။ မည်သူမျှလိုင်စင်မရှိဘဲ ပိုးသတ်ဆေးကို လက်လီလက်ကား ရောင်းချခြင်းမပြုလုပ်ရ။

၃၄။ မည်သူမျှပိုးသတ်ဆေးကိုဖြစ်စေ၊ အဆိပ်ရှိပစ္စည်းကိုဖြစ်စေ ပိုးကျသည့်အန္တရာယ်ကာကွယ်နှိမ်နင်းသည့် ကိစ္စမှအပ လူအများစားသုံးသည့်သီးနှံ၊ အစားအစာ သို့မဟုတ် အဖျော်ယမကာစသည်များတွင် ထည့်သွင်း သုံးစွဲခြင်း၊ ပိုးသတ်ဆေး သို့မဟုတ် အဆိပ်ရှိပစ္စည်းကိုသုံးစွဲလျက် ရေသတ္တဝါများ၊ ကုန်းသတ္တဝါများကို သတ်ဖြတ်ခြင်းမပြုလုပ်ရ။

၃၅။ မည်သူမျှ အသက် ၁၈ နှစ်နှင့် ၁၈ နှစ်အောက်ကလေး၊ ကိုယ်ဝန်ဆောင်မိန်းမ သို့မဟုတ် ကလေး နို့တိုက်သောမိန်းမကို ပိုးသတ်ဆေးကိုယ်တွယ်ရာတွင်လည်းကောင်း၊ သုံးစွဲရာတွင်လည်းကောင်း စေခိုင်းခြင်း မပြုလုပ်ရ။

၃၆။ မည်သူမျှ ပိုးသတ်ဆေးကို အညွှန်းစာနှင့်ဆန့်ကျင်၍ သုံးစွဲခြင်းမပြုလုပ်ရ။

၃၇။ မည်သူမျှသီးနှံများကို သိုလှောင်ရာတွင် သက်ဆိုင်ရာဦးစီးမှူးက သတ်မှတ်ပေးသည့် ပိုးသတ်ဆေးနှင့် သုံးစွဲနည်းများမှအပ အခြားပိုးသတ်ဆေးနှင့်သုံးစွဲနည်းများကို သုံးစွဲခြင်းမပြုရ။

၃၈။ မည်သူမျှ ပိုးသတ်ဆေးကို အစားအစာနှင့်အတူတွဲ၍ ရောင်းချခြင်းသော်လည်းကောင်း၊ သယ်ဆောင် ခြင်းသော်လည်းကောင်း မပြုလုပ်ရ။

**အခန်း (၁၅)
ပြစ်မှုနှင့်ပြစ်ဒဏ်များ**

၃၉။ မည်သူမဆို ပုဒ်မ ၂၃ (ဃ)၊ ပုဒ်မ ၃၀၊ ပုဒ်မ ၃၁၊ ပုဒ်မ ၃၂၊ ပုဒ်မ ၃၃၊ ပုဒ်မ ၃၄ နှင့် ပုဒ်မ ၃၅ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ငွေဒဏ်ကျပ် တစ်ဆယ်သိန်းအထိဖြစ်စေ၊ ထောင်ဒဏ် ငါးနှစ်အထိဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။ ထို့ပြင် ပြစ်မှုတွင်အကျိုးဝင်သည့် သက်သေခံပစ္စည်းများကိုလည်း သိမ်းယူခြင်းခံရမည်။

၄၀။ မည်သူမဆို ပုဒ်မ ၃၆၊ ၃၇ သို့မဟုတ် ပုဒ်မ ၃၈ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ငွေဒဏ်ကျပ်တစ်ဆယ်သိန်းအထိဖြစ်စေ၊ ထောင်ဒဏ် တစ်နှစ်အထိဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။ ထို့ပြင် ပြစ်မှုတွင် အကျိုးဝင်သည့် သက်သေခံပစ္စည်းများကိုလည်း သိမ်းယူခြင်းခံရမည်။

၄၁။ သက်ဆိုင်ရာ တရားရုံးသည် သိမ်းယူထားသော သက်သေခံပစ္စည်းများကို စီမံခန့်ခွဲရန် ညွှန်ကြားရေးမှူးချုပ်ထံ လွှဲပြောင်းပေးအပ်ရမည်။

**အခန်း (၁၆)
အထွေထွေ**

၄၂။ ဝန်ကြီးဌာနသည် မှတ်ပုံတင်ခ၊ လိုင်စင်ခ၊ သက်တမ်းတိုးမြှင့်ခနှင့် ဓာတ်ခွဲစမ်းသပ်စစ်ဆေးခတို့ကို သတ်မှတ်ရမည်။

၄၃။ ဤဥပဒေအရ တရားစွဲဆိုသောပြစ်မှုများကို ရဲအရေးယူပိုင်ခွင့်ရှိသောအမှုအဖြစ် သတ်မှတ်သည်။

၄၄။ ဤဥပဒေအရ တရားစွဲဆိုသောပြစ်မှုတွင် သက်သေခံပစ္စည်းဖြစ်သော ပိုးသတ်ဆေး သို့မဟုတ် အဆိပ်ရှိပစ္စည်းနှင့်စပ်လျဉ်း၍ ဦးစီးဌာန၏ ဓာတ်ခွဲစစ်ဆေးတွေ့ရှိချက်အစီရင်ခံစာသည် ယင်းပြစ်မှုအတွက် အပြီးသတ် သက်သေခံချက် ဖြစ်စေရမည်။

၄၅။ ဤဥပဒေမပြဋ္ဌာန်းမီက သုံးစွဲလျက်ရှိသော ပိုးသတ်ဆေးများကို ဆက်လက်သုံးစွဲလိုပါက ဤဥပဒေ ပါပြဋ္ဌာန်းချက်များနှင့်အညီ လိုက်နာဆောင်ရွက်ရမည်။

၄၆။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -

- (က) ဝန်ကြီးဌာနသည် နည်းဥပဒေ၊ စည်းမျဉ်းနှင့်စည်းကမ်းများကို ပြည်ထောင်စုအစိုးရအဖွဲ့ သဘောတူညီချက်ဖြင့် ထုတ်ပြန်နိုင်သည်။
- (ခ) မှတ်ပုံတင်အဖွဲ့နှင့် ဦးစီးဌာနတို့သည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

၄၇။ ပိုးသတ်ဆေးဥပဒေ (နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၁၀/၉၀) ကို ဤဥပဒေဖြင့် ရုပ်သိမ်းလိုက်သည်။

[ယခင်အပတ် ပြည်ထောင်စုရွေးကောက်ပွဲကော်မရှင်၊ ကြေညာချက်အမှတ် (၂၄/၂၀၁၅)၊ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်များ သတ်မှတ်ကြေညာခြင်းမှအဆက်]

၂၀၁၅ ခုနှစ် ပါတီစုံဒီမိုကရေစီအထွေထွေရွေးကောက်ပွဲအတွက် သတ်မှတ်ထားသည့် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်များ (ပဲခူးတိုင်းဒေသကြီး)

စဉ်	မဲဆန္ဒနယ်အမှတ်	တိုင်းဒေသကြီးလွှတ်တော်မဲဆန္ဒနယ်တွင်ပါဝင်သည့် နယ်မြေများစာရင်း
၁	ကျောက်ကြီးမြို့နယ် တိုင်းဒေသကြီး လွှတ်တော် မဲဆန္ဒနယ်အမှတ် (၁)	၁။ ဝဲကြီးကျေးရွာအုပ်စု၊ ၂။ င/ထွေစုတ်ကျေးရွာအုပ်စု၊ ၃။ တောပုကျေးရွာအုပ်စု၊ ၄။ ညောင်ပင်သာကျေးရွာအုပ်စု၊ ၅။ သောင်လယ်ကျေးရွာအုပ်စု၊ ၆။ မုန်းကျေးရွာအုပ်စု၊ ၇။ မီးတိုင်တောကျေးရွာအုပ်စု၊ ၈။ မြောင်းရိုးကြီးကျေးရွာအုပ်စု၊ ၉။ မွေတွင်းကျေးရွာအုပ်စု၊ ၁၀။ နောင်ဘိုကျေးရွာအုပ်စု၊ ၁၁။ တပ်ကုန်းကျေးရွာအုပ်စု၊ ၁၂။ ကျွန်းပင်ဆိပ်ကျေးရွာအုပ်စု၊ ၁၃။ မဲပုတ်ကျေးရွာအုပ်စု၊ ၁၄။ ဇင့်ကာကျေးရွာအုပ်စု၊ ၁၅။ ကျေးစီး(တောင်)ကျေးရွာအုပ်စု၊ ၁၆။ ရေပူကျေးရွာအုပ်စု၊ ၁၇။ ခုမိုင်းကျေးရွာအုပ်စု၊ ၁၈။ ထီးရိုးဘောတထာကျေးရွာအုပ်စု၊ ၁၉။ ဆိပ်ချောင်းကျေးရွာအုပ်စု၊ ၂၀။ ပဒါးကျေးရွာအုပ်စု၊ ၂၁။ မော်သိုကြီးကျေးရွာအုပ်စု၊ ၂၂။ မရမ်းမြောင်ကျေးရွာအုပ်စု၊ ၂၃။ ဖောင်ဆိပ်ကျေးရွာအုပ်စု။
၂	ကျောက်ကြီးမြို့နယ် တိုင်းဒေသကြီး လွှတ်တော် မဲဆန္ဒနယ်အမှတ် (၂)	၁။ ပဲခူးရပ်ကွက်(ကျောက်ကြီးမြို့)၊ ၂။ ဆားတန်းရပ်ကွက်(ကျောက်ကြီးမြို့)၊ ၃။ ကပ်ကျေးရပ်ကွက်(ကျောက်ကြီးမြို့)၊ ၄။ သိန်တန်းရပ်ကွက်(ကျောက်ကြီးမြို့)၊ ၅။ တောင်ငူတန်းရပ်ကွက်(ကျောက်ကြီးမြို့)၊ ၆။ မေတ္တာရပ်ကွက်(ကျောက်ကြီးမြို့)၊ ၇။ လောင်ပုပ်ရပ်ကွက်(ကျောက်ကြီးမြို့)၊ ၈။ တုံးကြီးကျေးရွာအုပ်စု၊ ၉။ ကျောက်ပုံလယ်ကျေးရွာအုပ်စု၊ ၁၀။ ကပ်ပယ်လမ်းခွဲကျေးရွာအုပ်စု၊ ၁၁။ ကျောက်ပုံ(တောင်)ကျေးရွာအုပ်စု၊ ၁၂။ မိချောင်းဂေါင်းကျေးရွာအုပ်စု၊ ၁၃။ မအူပင်ဆိပ်ကျေးရွာအုပ်စု၊ ၁၄။ ရွာကြီးအင်းကျေးရွာအုပ်စု၊ ၁၅။ အင်းနက်ကျေးရွာအုပ်စု၊ ၁၆။ ဂမုန်းအိုင်ကျေးရွာအုပ်စု၊ ၁၇။ ပတ္တလားကျေးရွာအုပ်စု၊ ၁၈။ ဝက်လာတောကျေးရွာအုပ်စု။